



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

-----XXXX-----

ກະຊວງ ອຸດສາຫະກຳ ແລະ ການຄ້າ

ເລກທີ 0096 ອ.ຄ.ຄພນ

ນະຄອນຫຼວງວຽງຈັນ, ວັນທີ.....

21 JAN 2009

**ຄຳສັ່ງແນະນຳ**

ເຖິງ : ບັນດາຫົວໜ້າ ພະແນກອຸດສາຫະກຳ ແລະ ການຄ້າແຂວງ ແລະ ນະຄອນຫຼວງ.

ເລື່ອງ : ໃຫ້ເພີ່ມທະວີຄວາມເອົາໃຈໃສ່ ໃນການຕິດຕາມ, ກວດກາ, ແກ້ໄຂ ກ່ຽວກັບສະພາບການ  
ປັ້ນປ່ວນ, ກັກຕູນ ແລະ ສວຍ ໂອກາດຂັ້ນລາຄາສິນຄ້າ ໃນທຸກສະຖານະການ ແລະ  
ເຫດສະການຕ່າງໆ ຢ່າງເຂັ້ມງວດ.

- ອີງຕາມ ດຳລັດ ສະບັບເລກທີ 206/ນຍ, ລົງວັນທີ 10/10/2001, ວ່າດ້ວຍທຸລະກິດຈຳໜ່າຍສິນຄ້າ.
- ອີງຕາມ ດຳລັດ ສະບັບເລກທີ 207/ນຍ, ລົງວັນທີ 11/10/2001, ວ່າດ້ວຍການຄຸ້ມຄອງລາຄາສິນຄ້າ.
- ອີງຕາມ ຄຳສັ່ງແນະນຳ ສະບັບເລກທີ 334/ກຄ.ພນ, ລົງວັນທີ 22/5/2002, ວ່າດ້ວຍການຈັດຕັ້ງປະຕິບັດ  
ວຽກງານຄຸ້ມຄອງລາຄາ.

ລັດຖະມົນຕີວ່າການກະຊວງອຸດສາຫະກຳ ແລະ ການຄ້າ ຂໍຖືເປັນກຽດແຈ້ງມາຍັງທ່ານຊາບດັ່ງນີ້: ໃນປະຈຸບັນ  
ສະພາບການປັ້ນປ່ວນຂອງເສດຖະກິດໂລກ ແລະ ພາກພື້ນມີການຜັນແປຢ່າງຕໍ່ເນື່ອງ, ຊຶ່ງໄດ້ຮັບຜົນກະທົບຈາກວິ  
ກິດການເງິນໂລກ, ເງິນໂດລາສະຫາລັດອ່ອນຄ່າລົງ ເມື່ອທຽບໃສ່ສະກຸນເງິນຂອງແຕ່ລະປະເທດ, ໃນນັ້ນທຽບໃສ່ເງິນ  
ກີບກໍ່ຄືກັນ ແລະ ເພື່ອເປັນການຮອງຮັບເຫດສະການງານບຸນຕ່າງໆຕາມປະເພນີ, ແນໃສ່ຫຼີກເວັ້ນບໍ່ໃຫ້ມີການສວຍ  
ໂອກາດກັກຕູນສິນຄ້າເພື່ອຂັ້ນລາຄາ, ເຮັດໃຫ້ສະພາບການປັ້ນປ່ວນເພື່ອຫາຜົນປະໂຫຍດໂດຍບໍ່ເປັນທຳ ຊຶ່ງຈະນຳ  
ໄປເຖິງເຮັດໃຫ້ເກີດມີສະພາບການຂາດແຄນສິນຄ້າດັ່ງທີ່ເຄີຍມີມາແລ້ວນັ້ນ.

ດັ່ງນັ້ນ, ລັດຖະມົນຕີວ່າການກະຊວງອຸດສາຫະກຳ ແລະ ການຄ້າ ຈຶ່ງອອກຄຳສັ່ງແນະນຳສະບັບນີ້ມາຍັງບັນດາ  
ຫົວໜ້າພະແນກອຸດສາຫະກຳ ແລະ ການຄ້າແຂວງ ແລະ ນະຄອນຫຼວງ ໃຫ້ເອົາໃຈໃສ່ຈັດຕັ້ງ ປະຕິບັດຢ່າງເຂັ້ມງວດ  
ດັ່ງນີ້:

- 1- ແຕ່ງຕັ້ງພະນັກງານຂອງຕົນ ລົງຕິດຕາມສະພາບການເທັງຕີງຂອງລາຄາສິນຄ້າຕາມທ້າງຮ້ານ ແລະ ຕະຫຼາດ  
ທົ່ວໄປໃນແຕ່ລະມື້, ໂດຍການປະສານສົບທົບກັບຈັດສັນຕະຫຼາດ, ສ່ວຍສາອາກອນ, ຕຳຫຼວດເສດຖະກິດ  
ແລະ ອຳນາດການປົກຄອງທີ່ກ່ຽວຂ້ອງ ເພື່ອເກັບກຳສະພາບສິນຄ້າ ແລະ ລາຄາ, ປະລິມານຄວາມຕ້ອງການ  
ແລະ ການຈຳໜ່າຍໃນແຕ່ລະວັນຢ່າງໃກ້ຊິດ.
- 2- ສິນຄ້າທີ່ລັດຄຸ້ມຄອງ 30 ລາຍການນັ້ນ, ກ່ອນຈະຂຶ້ນລາຄາຕ້ອງໄດ້ຮັບອະນຸຍາດຈາກລັດເສຍກ່ອນ(ກະຊວງ  
ອຸດສາຫະກຳ ແລະ ການຄ້າ, ພະແນກອຸດສາຫະກຳ ແລະ ການຄ້າແຂວງ ແລະ ນະຄອນຫຼວງ) ພ້ອມນັ້ນກໍ່ຊີ້  
ນຳຜູ້ຈັດສັນຕະຫຼາດໃຫ້ລະດົມບັນດາຊາວຄ້າຂາຍເອົາໃຈໃສ່ປະຕິບັດ ຕິດປ້າຍລາຄາສິນຄ້າທີ່ຕົນຈຳໜ່າຍ  
ໃຫ້ທົ່ວເຖິງ.
- 3- ບັນດາບໍລິສັດ/ທ້າງຮ້ານ/ໂຮງງານ ທັງພາກລັດ ແລະ ເອກະຊົນ ນັບທັງປະຊາຊົນຜູ້ເຮັດການຜະລິດ ຕ້ອງສະ  
ໜອງສິນຄ້າທີ່ຕົນມີຢູ່ນັ້ນ ເຂົ້າສູ່ຕະຫຼາດບໍ່ໃຫ້ຂາດ ໂດຍສະເພາະແມ່ນສິນຄ້າສະບຽງອາຫານ, ເຄື່ອງໃຊ້  
ສອຍປະຈຳວັນ ແລະ ອື່ນໆຢ່າງປົກກະຕິ.

- 4- ຫ້າມບໍ່ໃຫ້ບຸກຄົນ ຫຼື ນິຕິບຸກຄົນ ໃດໜຶ່ງສວຍໂອກາດ ຖືເອົາສະພາບການເບິ່ງເບົາຂອງລາຄາສິນຄ້າໃດໜຶ່ງ ໃນປະຈຸບັນມາເປັນຂໍ້ອ້າງ ໃນການກັກຕູນສິນຄ້າ ເພື່ອຂັ້ນລາຄາຕາມໃຈໂດຍເດັດຂາດ.
- 5- ຖ້າພົບ ຫຼື ຮູ້ເຫັນບຸກຄົນ ຫຼື ນິຕິບຸກຄົນ ໃດ ມີເຈຕະນາລ່ວງລະເມີດລະບຽບການ, ສວຍໂອກາດຂັ້ນລາຄາ, ກັກຕູນສິນຄ້າ, ໂຄສະນາບິດເບືອນ ເຮັດໃຫ້ສັງຄົມບໍ່ມີຄວາມສະຫງົບ ແມ່ນໃຫ້ສຶກສາອົບຮົມ ຕັກເຕືອນໃນຄັ້ງທຳອິດ, ຖ້າຍັງບໍ່ປ່ຽນແປງກໍໃຫ້ໃຊ້ມາດຕະການທາງເສດຖະກິດ ແລະ ຖ້າຫາກຍັງບໍ່ປ່ຽນແປງອີກໃນຄັ້ງທີສາມ ກໍໃຫ້ລົບລ້າງທະບຽນວິສາຫະກິດທັນທີ ແລະ ໃຫ້ປະຕິບັດຕາມມາດຕະການໃນກົດໝາຍອາຍາ ສະບັບປັບປຸງເລກທີ 12/ສພຊ, ລົງວັນທີ 10/11/2005, ໃນມາດຕາ 147,148, 149, 150 ແລະ ມາດຕາອື່ນໆທີ່ກ່ຽວຂ້ອງ.
- 6- ໃຫ້ພະແນກອຸດສາຫະກຳ ແລະ ການຄ້າແຂວງ ແລະ ນະຄອນຫຼວງ ໃນທົ່ວປະເທດເປັນເຈົ້າການ ໃນການຈັດຕັ້ງປະຕິບັດ ແລ້ວລາຍງານສະພາບການຈັດຕັ້ງປະຕິບັດດັ່ງກ່າວ ໃຫ້ກະຊວງ ອຸດສາຫະກຳ ແລະ ການຄ້າ ຊາບ (ກົມການຄ້າພາຍໃນ) ເປັນປົກກະຕິ ຢ່າງນ້ອຍອາທິດລະເທື່ອ ແລະ ຖ້າຫາກມີສະພາບການຮ້າຍແຮງກໍໃຫ້ຂໍທິດຊີ້ນຳ ຈາກອຳນາດການປົກຄອງແຂວງ ເພື່ອຊອກວິທີການແກ້ໄຂໃນລະດັບທ້ອງຖິ່ນ ໃຫ້ທັນກັບສະພາບການ ແລ້ວຈຶ່ງລາຍງານການຈັດຕັ້ງປະຕິບັດດັ່ງກ່າວເຖິງກະຊວງ ແລະ ຖ້າຫາກຍັງບໍ່ສະຫງົບຢູ່ກໍຂໍໃຫ້ລາຍງານເຖິງກະຊວງດ່ວນ ເພື່ອຫາຊ່ອງທາງແກ້ໄຂຊ່ວຍກັນໃຫ້ທັນກັບສະພາບການ.
- 7- ກົມການຄ້າພາຍໃນເປັນຜູ້ຕິດຕາມ, ສັງລວມສະພາບການ ແລ້ວລາຍງານຂຶ້ນເທິງເພື່ອຂໍທິດຊີ້ນຳ ແລະ ພ້ອມກັນນີ້ກໍໃຫ້ກະກຽມເງື່ອນໄຂໃຫ້ພຽງພໍ ເພື່ອລົງສົມທົບກັບພະແນກອຸດສາຫະກຳ ແລະ ການຄ້າແຂວງ ແລະ ນະຄອນຫຼວງໃນທົ່ວປະເທດ ເພື່ອແກ້ໄຂບັນຫາທີ່ອາດຈະເກີດຂຶ້ນ ຖ້າຫາກມີຄວາມຈຳເປັນ.
- 8- ໃຫ້ປະຕິບັດມາດຕະການໃນການຍ້ອງຍໍຕໍ່ພະນັກງານຜູ້ທີ່ຫ້າວຫັນ, ຕິເດັ່ນໃນການປະຕິບັດໜ້າທີ່ວຽກງານ ແລະ ຫ້າງປະຕິບັດມາດຕະການໃນການຍ້ອງຍໍຕາມເງື່ອນໄຂ ຕໍ່ຊາວຄ້າຂາຍ ຜູ້ທີ່ປະຕິບັດຕາມລະບຽບການວາງອອກໄດ້ດີ, ພ້ອມກັນນັ້ນ ກໍໃຫ້ປະຕິບັດລະບຽບວິໄນຕໍ່ລັດຖະກອນຜູ້ກະທຳຜິດ, ສວຍໂອກາດ ຫາຜົນປະໂຫຍດໃສ່ຕົນເອງ ຕາມລະບຽບລັດຖະກອນທີ່ໄດ້ວາງອອກຢ່າງເຂັ້ມງວດ ນອກຈາກນີ້ ຍັງຈະຕ້ອງໄດ້ປະຕິບັດມາດຕາອື່ນໆໃນໝວດທີ 8 ຂອງກົດໝາຍອາຍາ.
- 9- ເມື່ອໄດ້ຮັບຄຳສັ່ງສະບັບນີ້ແລ້ວ, ໃຫ້ລາຍງານຂໍ້ຄຳເຫັນຈາກຄະນະນຳແຂວງ ແລະ ນະຄອນຫຼວງ ເພື່ອຊີ້ນຳ ແລະ ສ້າງແຜນການເຄື່ອນໄຫວ ໃນການຈັດຕັ້ງປະຕິບັດໃຫ້ເປັນເອກະພາບ ກັບຂະແໜງການອື່ນທີ່ກ່ຽວຂ້ອງ ເພື່ອເຮັດໃຫ້ວຽກງານໄດ້ຮັບປະສິດທິຜົນສູງສຸດ.
- 10- ຄຳສັ່ງແນະນຳສະບັບນີ້ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ.

ດັ່ງນັ້ນ, ຈຶ່ງແຈ້ງມາຍັງທ່ານເພື່ອຊາບ ແລະ ຈັດຕັ້ງປະຕິບັດໃຫ້ໄດ້ຮັບຜົນດີ, ແລ້ວລາຍງານຜົນການຈັດຕັ້ງປະຕິບັດໃຫ້ກະຊວງຊາບຕາມທາງຄວນດ້ວຍ.

ບ່ອນສົ່ງ :

- ຫ້ອງວ່າການຄຸນກາງພັກ " ເພື່ອລາຍງານ "
- ຄະນະເລຂາທິການລັດຖະບານ " ເພື່ອລາຍງານ "
- ກະຊວງການເງິນ " ເພື່ອຂໍຄວາມຮ່ວມມື "
- ກະຊວງບ້ອນຄວາມສະຫງົບ " ເພື່ອຂໍຄວາມຮ່ວມມື "
- ບັນດາກົມທີ່ອົງການສະຖາປັນ ຍ້ອມຂ້າງກະຊວງ " ເພື່ອຊາບ "
- ສຳເນົາ

ລັດຖະມົນຕີວ່າການກະຊວງອຸດສາຫະກຳແລະການຄ້າ *ກອນ*



ນາມ ວິຢະເກດ